

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ ṣaṭtriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṭtriṃśaḥ sargaḥ ॥

mālyavantam nirbhartsya nagaraguptim vidhāya rāvaṇasya
nijāntaḥpurē gamanam

tat tu mālyavatō vākyam
hitamuktaṃ daśānanaḥ |
na marṣayati duṣṭātmā
kālasya vaśamāgataḥ || 6.36.1 ||

sa baddhvā bhrukuṭim vaktrē
krōdhasya vaśamāgataḥ |
amarṣāt parivṛttākṣō
mālyavantamathābravīt || 6.36.2 ||

hitabuddhyā yadahitam
vacam parūṣamucyatē |
parapakṣam praviśyaiva
naitacchrōtragataṃ mama || 6.36.3 ||

mānuṣam kṛpaṇam rāma -
mēkam śākhāmṛgāśrayam |

samarthaṃ manyasē kēna
tyaktaṃ pitrā vanāśrayam || 6.36.4 ||

rakṣasāmīśvaram māṃ ca
dēvānām ca bhayaṅkaram |
hīnaṃ māṃ manyasē kēna
ahīnaṃ sarvavikramaiḥ || 6.36.5 ||

vīradvēṣēṇa vā śaṅkē
pakṣapātēna vā ripōḥ |
tvayāhaṃ paruṣānyuktō
paraprōtsāhanēna vā || 6.36.6 ||

prabhavantam padastham hi
paruṣam kō'bhībhāṣatē |
paṇḍitaḥ śāstratattvajñō
vinā prōtsāhanēna vā || 6.36.7 ||

ānīya ca vanāt sītāṃ
padmahīnāmiva śriyam |
kimarthaṃ pratidāsyāmi
rāghavasya bhayādaham || 6.36.8 ||

vṛtaṃ vānarakōṭībhiḥ
sasugrīvaṃ salakṣmaṇam |
paśya kaiścidahōbhiśca
rāghavaṃ nihataṃ mayā || 6.36.9 ||

dvandvē yasya na tiṣṭhanti
daivatānyapi saṃyugē |

sa kasmād rāvaṇō yuddhē
bhayamāhārayiṣyati || 6.36.10 ||

dvidhā bhajyēyamapyēvaṃ
na namēyaṃ tu kasyacit |
ēṣa mē sahajō dōṣaḥ
svabhāvō duratikramaḥ || 6.36.11 ||

yadi tāvat samudrē tu
sēturbaddhō yadr̥cchayā |
rāmēṇa vismayāḥ kō'tra
yēna tē bhayamāgatam || 6.36.12 ||

sa tu tīrtvārṇavaṃ rāmaḥ
saha vānarasēnayā |
pratijānāmi tē satyaṃ
na jīvan pratyāsyati || 6.36.13 ||

ēvaṃ bruvāṇaṃ saṃrabdhaṃ
ruṣṭaṃ vijñāya rāvaṇam |
vr̥ḍitō mālyavān vākyaṃ
nōttaraṃ pratyapadyata || 6.36.14 ||

jayāśiṣā tu rājānaṃ
vardhayitvā yathōcitam |
mālyavānabhyanujñātō
jagāma svaṃ nivēśanam || 6.36.15 ||

rāvaṇastu sahāmātyō
mantrayitvā vimṛśya ca |

laṅkāyāstu tadā guptiṃ
 kārayāmāsa rākṣasaḥ || 6.36.16 ||

vyādidēśa ca pūrvasyāṃ
 prahastaṃ dvāri rākṣasam |
 dakṣiṇasyāṃ mahāvīryau
 mahāpārśvamahōdarau || 6.36.17 ||

paścimāyāmatha dvāri
 putramindrajitaṃ tadā |
 vyādidēśa mahāmāyaṃ
 rākṣasairbahubhīrvṛtam || 6.36.18 ||

uttarasyāṃ puradvāri
 vyādiśya śukasāraṇau |
 svayaṃ cātra gamiśyāmi
 mantriṇastānuvāca ha || 6.36.19 ||

rākṣasaṃ tu virūpākṣaṃ
 mahāvīryaparākramam |
 madhyamē'sthāpayad gulmē
 bahubhiḥ saha rākṣasaiḥ || 6.36.20 ||

ēvaṃ vidhānaṃ laṅkāyāṃ
 kṛtvā rākṣasapuṅgavaḥ |
 kṛtakṛtyamivātmānaṃ
 manyatē kālacōditaḥ || 6.36.21 ||

visarjayāmāsa tataḥ sa mantriṇō
 vidhānamājñāpya purasya puṣkalam |

jayāśiṣā mantrigaṇēna pūjitō

vivēśa sō'ntaḥpuramṛddhimanmahat || 6.36.22 ||

|| ityārṣē śrīmadrāmāyaṇē vālmīkiyē ādikāvyē

yuddhakāṇḍē ṣaṭtriṃśaḥ sargaḥ ||